



## દબેલ મનનો

દબેલ મનનો ભડકતો અગ્નિ,  
જુવાળમુખી છૂપો ક્રોધાગ્નિ,  
શકે છે લાવી તૂફાન-આંધી.---દબેલ...

ખીલ્લેબંધી ગાયને જેણે સોટિયુંથી મારી છે,  
મજદૂરોની વફાની સામે હેવાનિયત વધારી છે;  
વૈધ, વકીલ ને વેશ્યાને ઘર જેની લખમી લૂંટાણી છે,  
પાશવતાવાદીની સામે કુદરતની ઉઘરાણી છે.


કરમ-કુગાવા દબવશે મંદી,  
અવ્વલ છે ન્યાયી સમજની સંધિ,  
અધર્મ ભારે અશાંત ઉપાધિ.---દબેલ...

મજદૂરોની ગમાણમાંથી અર્ધી રોટી જૂંટવી છે,  
તેવા 'શઠ'ની અધર્મતાને ભસ્મ-ગ્રહે જો તપવી છે;  
રક્ષણ કરવાનું ત્યાં ભક્ષણ ગરીબી હાયો ઊકળી છે,  
હડતાલોની ક્રાંતિ થકી તો મહેલાતો પણ ફફડી છે.

જીવન-જરૂરત મળે જો સહુને,  
ખરચ નકામા ઘટાડો હકક મેં,  
નથી પુજાતી ઢોરોની ખાંભી.---દબેલ...

બત્રીસ ભોજનવાળી થાળી શેઠ નથી ભોગવતા જુઓ,  
શેઠાણી ને દીકરા-દીકરી રોગિષ્ઠો ભટકંતા જુઓ;  
પાપાનુબંધી પુણ્યની લક્ષ્મી કષ્ટે-ક્લેશે ચૈન ખૂઓ,  
ચેતો મનુષ્યો માનવભવમાં ધરમ ન થાશે જો તું મૂઓ.

મળે જે દુખિયો તેને હું સુખ દઉં,  
ફકત આ દિવસે ન કોઈને દુઃખ દઉં,  
શકે છે લાવી વ્હેવાર-શાંતિ.---દબેલ...



શમાવે સમજણ તૂફાન-આંધી,  
નથી પુજતી ઢોરોની ખાંભી,  
અધર્મ ત્મારે અશાંત ઉપાધિ,  
ધરમને માર્ગે વિપૂલ શાંતિ,  
'દાદે' ફોરાવી વ્હેવારે કાંતિ,  
છે અંતે સુખદ શ્રી ઓ-મ શાંતિ,  
છે અંતે સુખદ શ્રી ઓ-મ શાંતિ.

